

Fleiri mál um svik

Randi Jacobsen

Javnan fær kriminalpolitiið fráboðanir frá fólki, sum í góðtrúni hava latið við seg koma, tá ið tey hava fingið áheitan í telduposti um antin at hjálpa við peningi ella luttaka við peningini í onkrum tiltaki.

- Hetta hevur verið so ofta frammi, at fólk áttu at vita, at tað kunnu verða lumpað, sigur Bergleif Brimvík, leiðari á kriminaldeildini hjá politinum.

Hann veit dømi um fólk, sum í góðari trúgv eru farin í bankan við kekkum, sum seinni hava víst seg at verið falskir. Í onkrum føri hevur peningastovnurin beinanvegin funnið útav, at kekkurin var falskur.

Dømi hava eisini verið um, at fólk hava keypt á internetinum við ringum úrsliti. Fólkini handan heimasíðurnar hava ikki verið reiðilig, og stórar upphæddir eru horvnar av kortunum, sum keypt var við.

Eitt tað grovasta dømi, sum Bergleif Brimvík minnst, var fyri nøkrum árum síðan. Ein maður hevði fleiri ferðir sent pening, fleiri ferðir 10.000 krónur til eina kontu. Endin var, at hann skuldi mæta móttakarunum á einum hotelli í Keypmannahavn. Menninir vóru fremmandir, og maðurin dugdi ikki at eyðmerkja teir. Pening fekk hann ongan.

- Eg má harðliga mæla frá at fara í holtur við slíkt. Og tey, sum keypa á internetinum, mugu tryggja sær, at veruligar fyrirkur standa aftan fyri heimasíðurnar, haðani keypt verður, sigur Bergleif Brimvík.



Bankin vekslaði kekkarnar, og maðurin fekk peningin. Men vekslarnir vístu seg at vera falskir, og eftir stendur tann ungi maðurin við stórari skuld

Lumpaður við følskum kekkum

Ein 23 ára gamal maður, sum umvegis MySpace varð lokkaður upp í eina filmsverkætlan, fekk einans skuld upp á 80.000 krónur burturúr. Kekkarnir, sum hann fekk, vístu seg at vera falskir, og peningin hevði hann tá sent víðari

Randi Jacobsen

- Eg havi í hvussu er lært eitt: Alt, sum hevur við kekkar gjøgnum internetið at gera, er falskt.

Hetta sigur ein 23 ára gamal maður, sum er komin illa fyri fíggarliga.

Eitt tilboð, sum hann fekk á MySpace, ljóðaði so lokkandi, at hann kundi ikki lata vera við at svara. Hevði tilboðið verið veruligt, hevði hann sloppið av við sína leysaskuld, og tað var hetta, sum fekk hann at svara.

Men soleiðis gekk ikki. Skuld hansara er økt við 80.000 krónum, hann eigur hvørki hús ella bil, og oman á alt hevur hann einki arbeiði longur.

Maðurin, sum vil vera ónevndur, ásannar nú, at

hann var í so góðtrúgv. Vinmenn hansara bóðu hann eisini lata vera við at svara, men hann dugdi ikki at síggja nakran vanda í tí. Hann kannaði eisini á netinum, at fyrirkur, sum vendi sær til hansara, var til. Eisini ringdi hann, og ein kvinna svaraði.

Verkætlanin gekk út uppá, at nøkur fólk skuldu koma til Føroya at gera lýsingar fyri BlackBerry.

Hann gav teimum navn sitt, stjórin ringdi aftur til hansara, og tí helt hann ikki, at hetta kundi verið falskt.

- Eg havi lisið nógv um svik á internetinum, og hetta líktist ikki nøkrum av tí, sigur svikaði maðurin.

Vekslaði kekkarnar

Hann fekk sendandi ein kekk aljóðandi 4.000 evrur.

Peningin skuldi hann veksla og senda til eina fyrirkur í Englandi. Peningurin skuldi brúkast til flogferð og gistingarhús í Føroyum.

- Tá átti onkur klokka hjá mær havt ringt, tí hví kundu tey ikki sjálv senda peningin til teirra? hugsar maðurin í dag.

Men hann fór so í bankan við kekkinum og sendi peningin til Englandis.

- Tað var ikki í mínum tonkum, at kekkurin var falskur.

Tað gingu nakrir dagar, og so fekk hann ein kekk aljóðandi 15.500 evrur, men so stóran kekk vildi bankin ikki innloysa.

Hetta fekk avsendarin at vita, og hann sendi manninum í Føroyum ein kekk aljóðandi 8.500 evrur.

Bankin tók ímóti hesum kekki, og peningurin fór eisini hesa ferð til Englandis.

Fólkini søgdu við mannin, at teir komu til Føroya miðjan februar.

Falskir kekkar

- Ein dagin, eg var til arbeiðis, ringir bankin og boðar mær frá, at báðir kekkarnir vóru falskir. Tann fyrri kekkurin var í hvussu er falskur, og bankin helt tað mundi vera galdandi fyri hin eisini, tí undirskriftin var tann sama.

Fyri ómakin at hjálpa teimum, sum vístu seg at vera svikarar, skuldi maðurin eiga 20 prosent av upphæddini. Tann peningin brúkti hann ikki, og bankin hevur fingið peningin.

Maðurin hevur tosað við bankan, sum hevur sagt, at

maðurin hevur ábyrgdina og má sjálvur gjalda peningin aftur. Við tað at hann hevur goldið inn tað, sum skuldi verið vinningur hansara eru umleið 80.000 krónur eftir at gjalda. Tað ætlar bankin at gera um til eitt lán.

Hann er í dýrastu neyð, tí hann veit ikki, hvussu hann skal sleppa burtur úr skuldu.

- Eg havi onga trygd at veita fyri nøkrum láni, eigi hvørki hús ella bil, og oman á tað havi eg mist arbeiði, sigur maðurin.

Málið er meldað til lög-regluna.

Maðurin ger eina roynd afturat at fáa bankan at vísa forstálsi. Hann skal fyrsta dagin á fund við bankan og ætlar sær tá at hava for-eldrini við.